

શ્રી વિશ્વંભરી સ્તુતિ

વિશ્વંભરી અખિલ વિશ્વ તણી જનેતા
વિદ્યા ધરી વદનમાં વસજો વિદાતા
દુર્બુદ્ધિ ને દૂર કરી સદ્બુદ્ધિ આપો
મામ પાહિ ઓમ ભગવતી ભવ દુઃખ કાપો ॥
ભૂલો પડી ભવરણે ભટકું ભવાની
સૂઝે નહિ લગીર કોઈ દિશા જવાની
ભાસે ભયંકર વળી મનના ઉતાપો
મામ પાહિ ઓમ ભગવતી ભવ દુઃખ કાપો ॥
આ રંક ને ઉગરવા નથી કોઈ આરો
જન્માંધ છું જનની હું ગ્રહી બાહ્ય તારો
ના શું સુણો ભગવતી શિશુના વિલાપો
મામ પાહિ ઓમ ભગવતી ભવ દુઃખ કાપો ॥
માં કર્મ જન્મ કથની કરતા વિચારું
આ સૃષ્ટિ માં તુજ વીના નથી કોઈ મારું
કોને કહું કઠણ યોગ તણો બળાપો
મામ પાહિ ઓમ ભગવતી ભવ દુઃખ કાપો ॥

હું કામ ક્રોધ મદ મોહ થકી છકેલો
આડમ્બરે અતિ ઘણો મદથી ભરેલો
દોષો થકી દુષિતના કરી માફ પાપો
મામ પાહિ ઓમ ભગવતી ભવ દુઃખ કાપો ॥

ના શાસ્ત્ર ના શ્રવણનું પચપાન કીધું
ના મંત્ર કે સ્તુતિ કથા નથી કાંઈ કીધું
શ્રદ્ધા ધરી નથી કર્યા તવ નામ જાપો
મામ પાહિ ઓમ ભગવતી ભવ દુઃખ કાપો ॥

રે રે ભવાની બહુ ભૂલ થઈ જ મારી
આ જીંદગી થઈ મને અતિશેય અકારી
દોષો પ્રજાળી સઘળા તવ છાપ છાપો
મામ પાહિ ઓમ ભગવતી ભવ દુઃખ કાપો ॥

ખાલી ન કોઈ સ્થળ છે વિણ આપ ધારો
બ્રહ્માંડ માં અણુ અણુ મહી વાસ તારો
શક્તિ ન માપ ગણવા અગણિત માપો
મામ પાહિ ઓમ ભગવતી ભવ દુઃખ કાપો ॥

પાપે પ્રપંચ કરવા બધી વાતે પૂરો
ખોટો ખરો ભગવતી પણ હું તમારો
જાડ્યાંધકાર દૂર કરી સદ્બુદ્ધિ આપો
મામ પાહિ ઓમ ભગવતી ભવ દુઃખ કાપો ॥
શીખે સુણે રસિક છંદ જ એક ચિત્તે
તેના થકી ત્રિવિધ તાપ ટળે ખચિત્તે
વાધે વિશેષ વળી અંબા તણા પ્રતાપો
મામ પાહિ ઓમ ભગવતી ભવ દુઃખ કાપો ॥
શ્રી સદ્ગુરુ શરણમાં રહીને ભજું છું
રાત્રી દિને ભગવતી તુજને નમું છું
સદ્ભક્ત સેવક તણા પરિતાપ ચાંપો
મામ પાહિ ઓમ ભગવતી ભવ દુઃખ કાપો ॥
અંતર વિષે અધિક ઊર્મિ થતા ભવાની
ગાઉં સ્તુતિ તવબળે નમીને મૃડાની
સંસારના સકળ રોગ સમૂળ કાપો
મામ પાહિ ઓમ ભગવતી ભવ દુઃખ કાપો ॥

માઁ સિવાય આ જગમાં નથી કોઈ મારુ
સાચા સગા ભગવતી બહુ મેં વિચાર્યું
ભૂલું કદાચ ભવપાશ તણાં કુસંગે
માંગુ ક્ષમા ત્રિપુરાસુંદરી આ પ્રસંગે
મામ પાહિ ઓમ ભગવતી ભવ દુઃખ કાપો ॥

